

إِذْ أَخْرَجَهُ الَّذِينَ كَفَرُوا ثَانِيَ اثْنَيْنِ إِذْهُمَا فِي الْغَارِ

إِذْ يَقُولُ لِصَاحِبِهِ لَا تَحْزَنْ إِنَّا اللَّهُ مَعَنَا

جب اُن کو کافروں نے نکال دیا دو میں سے دوسرے جب وہ دونوں غار میں تھے
اس وقت (نبی ﷺ) نے اپنے رفیق کو تسلی دی غم نہ کر بیشک اللہ ہمارے ساتھ ہے

اول المسلمین ، رفیق غار و مزار ، جانشین پیغمبر ﷺ

خليفة النبي بلا فصل ، امير المؤمنين

حضرت سیدنا ابو بکر صدیق رضی اللہ عنہ

دنیا بھر کے مسلمانوں کے عظیم پیشوا، خلیفہ اول حضرت ابو بکر صدیقؓ کے
حالات و واقعات پر مشتمل انتہائی خوبصورت اور مختصر مجموعہ

ابوریحان ضیاء الرحمن فاروقی شہیدؒ

جانشین رسول ﷺ، حضرت ابوبکر صدیقؓ کا ایک یادگار خطبہ

منصب خلافت سنبھالنے کے بعد فرمایا

”لوگو! میں تمہارا امیر بنایا گیا ہوں حالانکہ میں تم میں سب سے بہتر انسان نہیں ہوں اگر میں ٹھیک راہ پر چلوں تو میری اطاعت کرنا اگر کج روی اختیار کروں تو مجھے سیدھا کر دینا۔“

”سچائی امانت ہے اور جھوٹ خیانت، تمہارا ضعیف فرد بھی میرے نزدیک اس وقت تک قوی ہے جب تک اس کا حق نہ دلوادوں اور تمہارا قوی شخص بھی میرے نزدیک اس وقت تک ضعیف ہے جب تک دوسروں کا حق اس سے واپس نہ لے لوں۔“

”یاد رکھو! جو قوم جہاد فی سبیل اللہ کو ترک کر دیتی ہے اسے خدا رسوا کر دیتا ہے اور جس قوم میں بدکاری پھیلتی ہے اس کو خدا مصائب میں مبتلا کر دیتا ہے۔ سنو! اگر میں خدا اور اس کے رسول ﷺ کی اطاعت کروں تو تم بھی میری اطاعت کرنا اور اگر میں خدا اور اس کے رسول ﷺ کی نافرمانی کروں تو تم پر بھی میری اطاعت لازم نہیں۔“

لشکر اسامہؓ کو روانہ کرتے وقت فرمایا

”دیکھو خیانت نہ کرنا، مال غنیمت میں غبن نہ کرنا، بے وفائی و عہد شکنی سے باز رہنا، مثلہ نہ کرنا، عورتوں، بچوں، بوڑھوں کو قتل نہ کرنا، ہرے بھرے اور پھل دار درختوں کو نہ کاٹنا، کھانے کے علاوہ بیکار کسی جانور کو ذبح نہ کرنا۔“

خاندان

آپؓ کا پہلا نام عبدالکعبہ تھا۔ آنحضرت ﷺ نے تبدیل کر کے عبداللہ رکھ دیا، کنیت ابوبکر تھی۔ والد کا نام عثمان اور کنیت ابو قحافہ تھی۔ حضرت ابوبکرؓ قریش کے قبیلہ بنی تیم کے چشم و چراغ تھے۔ آپؓ کا خاندان عرب میں اعلیٰ وجاہت کا حامل تھا۔ نسبی شرافت میں بنی تیم کے افراد کسی سے کم نہ تھے۔ آپؓ کا شمار اشراف قریش میں ہوتا تھا۔ ایک جد امجد مرہ بن کعب بن لوی القرشی پر پہنچ کر آپؓ کا سلسلہ نسب آنحضرت ﷺ سے جا ملتا ہے۔

شجرہ نسب

عبداللہ بن عثمان بن عامر بن عمرو بن کعب بن سعد تیم بن مرہ بن کعب بن لوی القرشی۔

پیدائش

آپؓ کی پیدائش سنہ ۵۷ء میں واقعہ فیل سے تین سال بعد ہوئی۔ حضرت ابوبکرؓ کو یہ اعزاز حاصل ہے کہ آپؓ کے خاندان کی چار نسلیں اسلام سے مشرف ہوئیں۔ والد، والدہ، خود، اولاد، پوتے، نواسے سب نے آنحضرت ﷺ کے دست اقدس پر اسلام قبول کیا۔

آنحضرت ﷺ نے ایک مرتبہ آپؐ کو فرمایا (ابوبکر عتیق اللہ من النار) ابوبکرؓ جہنم کی آگ سے آزاد ہے۔ اسی وقت سے آپؐ عتیق کے لقب سے مشہور ہوئے۔

بیویاں اور اولاد

☆ قتیلہ بنت سعد..... ان سے آپؐ کے صاحبزادے عبداللہؓ اور صاحبزادی حضرت اسماءؓ پیدا ہوئیں۔ آپؐ کے صاحبزادے عبداللہؓ غزوہ طائف میں آنحضرت ﷺ کے ساتھ تھے۔ ان کی وفات حضرت ابوبکرؓ کے دور خلافت میں ہوئی۔ ان کی اولاد میں اسمعیل پیدا ہوئے جو بچپن میں فوت ہو گئے تھے۔ حضرت اسماءؓ کی شادی حضرت زبیرؓ سے ہوئی، انہی کے بطن سے مشہور صحابی عبداللہؓ بن زبیرؓ پیدا ہوئے۔ آنحضرت ﷺ نے آپؐ کا لقب ذات الطاقین رکھا تھا۔ آپؐ نے ۱۰۰ سال کی عمر میں مکہ میں وفات پائی۔

☆ نینبؓ ام رومان..... ان کے بطن سے آپؐ کے صاحبزادے عبدالرحمنؓ اور صاحبزادی ام المومنین حضرت عائشہؓ پیدا ہوئیں۔ ام رومانؓ ہجرت کے چھ سال فوت ہوئیں ان کے لئے آنحضرت ﷺ نے خصوصی دعا فرمائی تھی۔

☆ حبیبہؓ بن خارجہ بن زید بن ابی زہیرہ الخزرجی..... ان کے بطن سے حضرت ابوبکر صدیقؓ کی تیسری صاحبزادی ام کلثومؓ پیدا ہوئیں۔

☆ اسماءؓ بنت عمیس..... ان کا پہلا نکاح حضرت جعفر طیارؓ سے ہوا تھا۔ جنگ موتہ میں جب وہ شہید ہوئے تو حضرت علیؓ نے اپنی بیوہ بھالوج کا نکاح حضرت ابوبکر صدیقؓ سے کر دیا تھا۔ ان کے ہاں حضرت ابوبکر صدیقؓ کے بیٹے محمدؓ پیدا ہوئے۔ حضرت ابوبکرؓ کی وفات کے بعد یہ حضرت علیؓ کے نکاح میں آئیں اور ان کے بطن سے یحییٰؓ اور زیدؓ پیدا ہوئے۔

آنحضرت ﷺ سے تعلق و صحبت

حضرت ابوبکرؓ آنحضرت ﷺ سے عمر میں صرف دو سال چھوٹے تھے۔ آپؐ ۱۸ سال کی عمر میں آنحضرت ﷺ کے دوست بنے اس وقت مکہ مکرمہ میں آپؐ کا شمار رؤسائے عرب میں ہوتا تھا۔ آنحضرت ﷺ کی عمر اس وقت بیس سال تھی۔ یہی باہمی تعلق اور قرب کا آغاز تھا جس کے باعث تادم آخر ایسی قرابت داری قائم ہوئی کہ دنیا بھر میں اس کی نظیر نہیں ملتی۔ اس طرح گویا آپؐ نے ۱۸ سال کی عمر سے لے کر ۶۱ سال کی عمر تک ۴۳ سال کا طویل عرصہ آنحضرت ﷺ کے جمال نبوت کا مشاہدہ کیا۔

حضرت ابوبکر صدیقؓ کا قبول اسلام

آنحضرت ﷺ کے اعلان نبوت کے بعد آپ ﷺ کی زوجہ حضرت خدیجہ الکبریٰؓ کے علاوہ اگر سب سے پہلے کسی نے آپ ﷺ کی آواز پر لبیک کہا تو وہ صدیق اکبرؓ کی ذات تھی۔ حضرت زیدؓ اور حضرت علیؓ میں ایک کی حیثیت زرخیز غلام کی تھی تو دوسرے کی حیثیت حضرت محمد ﷺ کے چچا زاد یعنی ایک گھریلو فرد کی تھی۔ یہ دو حضرات اسی موقع پر مشرف بہ اسلام ہوئے۔ ایسے موقع پر حضرت ابوبکرؓ کی والہانہ محبت اور قبول اسلام میں پہل کے بارے میں خود آنحضرت ﷺ کا ارشاد ہی سب سے موزوں اور موقع شہادت ہے۔

”حضرت ابوبکرؓ کے علاوہ کوئی شخص نہیں جس کو میں نے اسلام کی دعوت دی ہو اور اس نے بغیر تامل، سوچ و بچار اور غور فکر کے اسلام قبول

مورخین نے ابتداء میں اسلام قبول کرنے والوں کی تقسیم کی ہے۔ بچوں میں سب سے پہلے حضرت علیؓ، غلاموں میں حضرت زیدؓ، عورتوں میں حضرت خدیجہؓ اور عام جوانوں میں حضرت ابوبکر صدیقؓ سب سے پہلے اسلام لائے۔

ایک موقع پر آپ ﷺ نے ارشاد فرمایا کہ:

”جب میں نے علیؓ کو اسلام پیش کیا تو انہوں نے فرمایا میں اپنے والد سے پوچھ کر بتاؤں گا۔ انہوں نے ابوطالب سے پوچھا تو ابوطالب نے کہا میں نہ تو اسے روکتا ہوں اور نہ اسے قبول کرنے کا کہتا ہوں چنانچہ اگلے روز حضرت علیؓ نے آنحضرت ﷺ کا کلمہ پڑھ لیا۔“ ﴿الحديث﴾

ابوبکر صدیقؓ کی شان میں نازل ہونے والی قرآنی آیات

- ☆ ”وہ شخص جو صدق یعنی قرآن اور دین حق لے کر تشریف لائے (ابوبکر صدیقؓ نے) اس کی تصدیق کی۔“
- ☆ ”عنقریب دور رکھا جائے گا اس شخص (یعنی ابوبکر صدیقؓ) کو جو اپنے مال کو تزکیہ کے لئے ادا کرتے تھے اور اس کا منشا یہ نہیں تھا کہ کوئی اس کی ان نعمتوں کا بدلہ دے بلکہ اس کا منشاء اور عقیدہ اپنے رب اعلیٰ کی رضا مندی اور خوشنودی حاصل کرنی ہے اور قریب ہی وہ رب اپنی رضا مندی کا اظہار کرے گا۔“
- ☆ ”جبکہ نکال دیا تھا کافروں نے ثانی اثین (یعنی حضرت محمد ﷺ اور ابوبکر صدیقؓ) کو جبکہ وہ دونوں حضرات غار میں تھے اور جبکہ اس نے اپنے ساتھی (یعنی ابوبکر صدیقؓ) کو کہا تھا لا تحزن یعنی فکر مت کر بے شک اللہ ہمارے ساتھ ہے۔“
- ☆ ”البتہ سن لی اللہ تعالیٰ نے بات ان لوگوں کی جنہوں نے کہا تھا اللہ فقیر اور محتاج ہے اور ہم مالدار ہیں۔“

حضرت ابوبکر صدیقؓ کی شان میں آنحضرت ﷺ کی احادیث

- ☆ ”حضرت عمرہ بن العاصؓ سے مروی ہے کہ نبی کریم ﷺ نے ان کو ذات السلاسل نامی سریہ میں بھیجا تھا تو وہ عمرہ بن العاصؓ فرماتے ہیں کہ میں حضرت رسول اللہ ﷺ کی خدمت میں حاضر ہوا اور عرض کیا کہ لوگوں میں کون شخص آپ ﷺ کے نزدیک زیادہ پسندیدہ ہے؟ رسول اللہ ﷺ نے فرمایا کہ عائشہ صدیقہؓ میرے نزدیک سب سے زیادہ پسندیدہ ہے۔ اس کے بعد اس نے دوبارہ سوال کیا کہ مردوں میں سب سے زیادہ پسندیدہ کون ہے، جواب دیا اس کے والد ماجد یعنی ابوبکرؓ ہیں۔ اس کے بعد کون؟ جواب دیا عمر بن خطابؓ ہے۔ اسی طرح کئی لوگوں کو شمار کیا۔“
- ☆ ”حضرت ابن عمرؓ سے مروی ہے کہ رسول اللہ ﷺ نے فرمایا: جو شخص اپنے کپڑے کو نخت کرتا ہوا لٹکا تا ہے قیامت کے دن اللہ اس کی طرف نظر نہیں کرے گا۔ یہ سن کر حضرت ابوبکر صدیقؓ فرمانے لگے کہ میرے کپڑے کا ایک حصہ بھی نیچے لٹکا رہتا ہے لیکن میں اس کے ذریعہ لوگوں سے معاہدہ لیتا ہوں تو رسول اللہ ﷺ نے فرمایا کہ آپ (یعنی ابوبکرؓ) تو اس کو تکبر کے لئے نہیں کرتے ہیں۔“
- ☆ ”حضرت ابو ہریرہؓ سے مروی ہے کہ رسول اللہ ﷺ نے صحابہ کرامؓ کے سامنے ارشاد فرمایا کہ آج تم میں سے کس نے روزے کی حالت میں مزاح کیا؟ ابوبکرؓ نے فرمایا کہ میں نے۔ اس کے بعد حضور ﷺ نے پوچھا تم میں سے آج کون جنازہ کے پیچھے چلا؟ حضرت ابوبکرؓ

صدیقؓ نے فرمایا میں۔ حضور ﷺ نے ارشاد فرمایا کہ آج تم میں سے کس نے مسکین کو کھانا کھلایا؟ حضرت ابو بکر صدیقؓ نے جواب دیا میں نے۔ پھر حضور ﷺ نے پوچھا تم میں سے کس نے آج بیمار کی عیادت کی؟ حضرت ابو بکر صدیقؓ نے جواب دیا میں نے۔ اس کے بعد حضور ﷺ نے فرمایا میری یہ سب باتیں جس کے پاس جمع ہو گئیں وہ ضرور جنت میں داخل ہو کر رہے گا۔“

☆ ”حضرت حنیفہؓ سے مروی ہے کہ رسول اللہ ﷺ نے فرمایا کہ اے لوگو! تم میرے بعد ان دونوں یعنی ابو بکر صدیقؓ اور حضرت عمرؓ کی اقتداء کرنا۔“

☆ ”حضرت ابو ہریرہؓ سے مروی ہے کہ حضرت رسول اللہ ﷺ ایک مرتبہ کوہ حراء پر تھے اور آپ ﷺ کے ساتھ حضرت ابو بکر صدیقؓ اور حضرت عمرؓ اور عثمانؓ اور علیؓ اور طلحہؓ اور زبیرؓ تھے، اس وقت پتھر پلنے لگے تو حضور ﷺ نے اس کو حکم دیا کہ اے پتھر تو ٹھہر جا! کیونکہ تیرے اوپر نبی ﷺ، صدیق اور شہید کے علاوہ کوئی نہیں۔“

☆ ”حضرت ابو ہریرہؓ سے مروی ہے کہ رسول اللہ ﷺ نے فرمایا کہ ابو بکر صدیقؓ کے مال سے جتنا فائدہ مجھے پہنچا ہے اور کسی کے مال سے کبھی نہیں پہنچا۔ یہ سن کر حضرت ابو بکرؓ رونے لگے اور فرمانے لگے کہ یا رسول اللہ ﷺ میں اور میرا جتنا مال ہے سب آپ ﷺ پر قربان ہیں۔“

☆ ”حضرت عائشہؓ سے روایت ہے کہ ہجرت کے موقع پر آنحضرت ﷺ ہمارے گھر تشریف لائے تو میرے والد ابو بکرؓ آرام کر رہے تھے، آپ ﷺ نے فرمایا! اے ابو بکرؓ مجھے ہجرت کی اجازت مل گئی ہے۔ میں نے دیکھا کہ میرے والد خوشی کی وجہ سے رو رہے ہیں پھر وہ آپ ﷺ کے ساتھ چلے گئے۔ دونوں نے تین راتیں غار میں قیام کیا اسی پر قرآن کی مشہور آیت ثانی اثین نازل ہوئی۔“

”اس کے بعد ایک موقع پر آپ ﷺ نے حضرت حسان بن ثابتؓ کو فرمایا کہ کیا آپ نے ابو بکرؓ کے بارے میں اشعار کہے ہیں، تو اس پر حضرت حسانؓ نے اشعار پڑھے۔ چنانچہ آپ ﷺ اشعار سن کر مسکرائے اور فرمایا: صدقت یا حسان ”اے حسان تو نے سچ کہا۔“

ابو بکر صدیقؓ کی شان میں آنحضرت ﷺ کے ارشادات عالیہ

☆ ابو بکر خیر الناس الا ان یکون نبی۔ (معجم طبرانی)

ترجمہ: ابو بکر سوائے نبیوں کے سب انسانوں سے افضل ہیں۔

☆ ارحم امتی بامتی ابو بکر۔ (ترمذی شریف، موطا امام مالک)

ترجمہ: میری امت میں میری امت پر سب سے زیادہ مہربان ابو بکر ہیں۔

☆ قال رسول اللہ ﷺ انا اول من تنشق الارض عنه ثم ابو بکر ثم عمر (ترمذی شریف، مستدرک حاکم)

ترجمہ: حضور ﷺ نے فرمایا کہ: قیامت کے دن سب سے پہلے میرے اوپر سے زمین کشادہ ہوگی، پھر ابو بکرؓ کے، پھر عمرؓ کے اوپر سے۔

☆ قال رسول اللہ ﷺ انت صاحبی علی الحوض وانت صاحبی فی الغار (ترمذی شریف)

ترجمہ: حضور ﷺ نے ارشاد فرمایا کہ: اے ابو بکرؓ تم حوض کوثر پر میرے رفیق ہو اور تم غار میں بھی میرے رفیق تھے۔

۹ ہجری میں آنحضرت ﷺ نے حضرت ابو بکرؓ کو امیر الحجاج بنایا اور جب آنحضرت ﷺ مرض الموت میں مبتلا ہونے کی وجہ سے خود مسجد میں تشریف نہ لاسکے تو اپنے بجائے ان (ابو بکرؓ) کو نماز پڑھانے کا حکم دیا۔ آپ ﷺ نے فرمایا:

مروا ابابکر فلیصل بالناس (بخاری و مسلم، ترمذی، ابن ماجہ)

ترجمہ: ابوبکر کو میری طرف سے حکم دو کہ لوگوں کو نماز پڑھائیں۔

☆ ما وحوی الی شیئی الاصبیہ فی صدر ابی بکر (الریاض النضرۃ)

ترجمہ: جو جی مجھ پر نازل فرمائی گئی میں نے اس کو ابوبکر کے سینے میں پھونک دیا ہے۔

☆ ما فضلکم ابوبکر بفضیلته صوم ولا صلوة ولكن بشیئی وقر بصدرة (الریاض النضرۃ)

ترجمہ: ابوبکر کو تم پر نماز یا روزہ کی وجہ سے فضیلت نہیں ہے بلکہ یہ فضیلت ایک باوقار چیز کی وجہ سے ہے جو ان کے سینہ میں ڈالی گئی (یعنی قوت ایمانی اور حسب نبوی ﷺ)۔

حضرت ابوبکرؓ کی صداقت

بخاری شریف میں حضرت ابوالدرداءؓ سے روایت ہے کہ آنحضرت ﷺ نے ارشاد فرمایا:

ان الله بعثني اليكم فقلتم كذبت وقال ابو بكر صدقت وواساني بنفسه وماله فهل انتم تاركون لي صاحبي.

ترجمہ: یقین جانو کہ اللہ سبحانہ نے مجھے تمہاری طرف مبعوث فرمایا تو تم لوگوں نے مجھے کہا کہ جھوٹ کہتے ہو، صرف ابوبکر نے کہا کہ آپ سچ فرماتے ہیں (پھر یہی نہیں) انہوں نے اپنی جان اور مال سے میری غم خواری کی تو کیا تم میری خاطر میرے ساتھی کو بحث و تنقید سے معاف رکھو گے۔

حضرت ابوبکرؓ آنحضرت ﷺ کے وزیر ہیں

ترمذی شریف میں حضرت ابوسعید خدریؓ سے روایت ہے کہ آنحضرت ﷺ نے ارشاد فرمایا:

”ہر نبی کے دو وزیر اہل آسمان میں سے اور دو وزیر اہل زمین میں سے ہوتے ہیں۔ میرے وزیر اہل آسمان میں سے جبریل و میکائیل ہیں اور اہل زمین میں سے ابوبکر و عمر ہیں۔ (اگر آسمان والے بے وفائیں تو زمین والے کیسے بے وفا ہو سکتے ہیں)۔“

حوالہ جات از مشکوٰۃ شریف در مناقب صدیقؓ

☆ ”حضرت علیؓ کہتے ہیں کہ حضور پاک ﷺ نے ارشاد فرمایا: سب سے زیادہ احسان مجھ پر ابوبکرؓ کی خدمت اور مال کا ہے اگر میں اپنے رب کے علاوہ کسی کو جانی دوست بناتا تو ابوبکرؓ کو بناتا۔“

☆ ”حضرت عبداللہ بن مسعودؓ سے مروی ہے، حضور والہ ﷺ نے ارشاد فرمایا: اگر میں کسی کو خاص دلی دوست بناتا تو ابوبکرؓ کو بناتا مگر ابوبکرؓ میرا بھائی اور ساتھی ہے اور اللہ تعالیٰ نے تمہارے ساتھی (یعنی میری ذات) کو خاص دوست بنا لیا ہے۔“

☆ ”حضرت عائشہؓ فرماتی ہیں، مرض کی حالت میں مجھ سے رسول گرامی ﷺ نے فرمایا: اپنے بھائی کو اور اپنے والد یعنی ابوبکرؓ کو بلاؤ تا کہ میں ایک تحریر لکھ دوں کیونکہ مجھ کو اندیشہ ہے کہ کہیں کوئی خلافت کی آرزو کرنے والا آرزو نہ کرنے لگے اور کہیں کوئی کہنے والا چہ مہ گوئیں نہ کرنے لگے، (مگر خیر رہنے دو) اللہ تعالیٰ اور مسلمان سوائے ابوبکرؓ کے کسی کی خلافت کو نہ مانیں گے۔“

☆ ”حضرت جبریل ان مقم“ کہتے ہیں کہ ایک عورت نے خدمت گرامی ﷺ میں حاضر ہو کر کسی معاملہ کے متعلق کچھ گفتگو کی رسول اقدس ﷺ نے اس کو حکم دیا کہ: پھر دوبارہ میرے پاس آنا۔ اس نے عرض کی یا رسول اللہ ﷺ اگر میں پھر آؤں اور آپ ﷺ نہ ملیں (اگر آپ ﷺ وفات پا جائیں) تو کیا کروں؟ فرمایا: اگر میں نہ ملوں تو ابوبکرؓ کے پاس چلی جانا۔“

☆ ”حضرت عمرؓ نے فرمایا تھا کہ ابوبکرؓ ہمارے سردار ہیں، ہم سب سے افضل اور ہم سب سے زیادہ رسول اللہ ﷺ کو پیارے ہیں۔“

☆ ”حضرت عائشہؓ فرماتی ہیں، حضور ﷺ نے ارشاد فرمایا: جس قوم میں ابوبکرؓ موجود ہوں ان کی امامت ابوبکرؓ کے علاوہ کسی اور کو نہ کرنی چاہیے۔“

☆ ”حضرت عمرؓ کہتے ہیں ایک بار رسول پاک ﷺ نے ہم کو صدقہ دینے کا حکم دیا۔ اتفاق سے اس حکم کے وقت میرے پاس مال موجود تھا، میں نے کہا اگر میں ابوبکرؓ سے سبقت لے جاسکتا ہوں تو آج سبقت لے جاؤں گا۔ چنانچہ میں نصف مال لے کر خدمت عالی میں حاضر ہوا، رسول پاک ﷺ نے فرمایا اپنے گھر والوں کے لئے کیا چھوڑا؟ میں نے عرض کیا اتنا ہی، اور ابوبکرؓ اپنا کل مال لے کر آئے تھے۔ حضور ﷺ نے ان سے فرمایا ابوبکرؓ! تم نے اپنے گھر والوں کے لئے کیا چھوڑا؟ حضرت ابوبکرؓ نے عرض کیا کہ خدا اور اس کا رسول۔ میں نے یہ سن کر دل میں کہا کہ اب میں کبھی ابوبکرؓ سے آگے نہیں بڑھ سکتا۔“

☆ ”حضرت عائشہ صدیقہؓ فرماتی ہیں: ایک روز ابوبکرؓ حضور ﷺ کی خدمت میں حاضر ہوئے، سرکار عالی ﷺ نے فرمایا: تم دوزخ سے خدا کے آزاد کردہ ہو، اسی روز سے حضرت ابوبکرؓ کا نام عتیق ہو گیا۔“ (عتیق اسے کہتے ہیں جو رہائی پا چکا ہو)

☆ ”حضرت ابن عمرؓ فرماتے ہیں کہ رسول پاک ﷺ نے فرمایا: سب سے پہلے میں قبر سے اٹھایا جاؤں گا، پھر ابوبکرؓ، پھر عمرؓ، پھر میں بقیع کے مدفونوں کی طرف جاؤں گا اور ان کو اٹھا کر میرے ساتھ کر دیا جائے گا۔“ (وہاں عثمانؓ مدفون ہیں)۔

☆ ”حضرت ابو ہریرہؓ کہتے ہیں کہ ایک بار رسول اللہ ﷺ نے فرمایا: میرے پاس جبرائیلؑ آئے تھے، میرا ہاتھ پکڑ کر انہوں نے مجھے جنت کا دروازہ دکھلایا جس سے میری امت جنت میں داخل ہوگی۔ یہ سن کر حضرت ابوبکرؓ نے عرض کیا یا رسول اللہ! میرا دل چاہتا ہے کہ میں بھی آپ ﷺ کے ساتھ ہوتا تو میں بھی دیکھ سکتا، فرمایا ابوبکرؓ! تم تو سب سے پہلے جنت میں داخل ہو گے۔“

☆ ”حضرت عمرؓ کے سامنے حضرت ابوبکرؓ کا ذکر آیا تو آپؓ رونے لگے اور فرمایا: میں اس بات کو دل سے پسند کرتا ہوں کہ میرے کل اعمال ابوبکرؓ کے ایک رات اور ایک دن کے اعمال کے برابر ہو جائیں۔“

رات سے مراد وہ رات ہے، جس میں حضرت ابوبکرؓ حضور گرامی ﷺ کے ہم رکاب غار ثور کی طرف چلے تھے۔ جب غار پر پہنچے تو حضرت ابوبکرؓ نے عرض کیا خدا کی قسم آپ ﷺ اندر نہ جائیں میں جاتا ہوں، اگر اس کے اندر کچھ ہوگا تو آپ ﷺ بیچ جائیں گے اور جو کچھ گزند ہونا ہے مجھے ہو جائے گا۔ یہ کہہ کر اندر داخل ہوئے غار کو صاف کیا ایک طرف چند سوراخ نظر آئے ان کو اپنی چادر پھاڑ کر بند کیا پھر بھی دوسرا رخ رہ گئے تو دونوں پاؤں سے ان کے دہانے بند کر دیئے، پھر رسول پاک ﷺ سے کہا اب اندر تشریف لے آئیے۔ حضور والہ ﷺ اندر تشریف لے گئے اور ابوبکرؓ کی گود میں سر مبارک رکھ کر سو گئے کہ ابوبکرؓ کے پاؤں میں سوراخ کے اندر سے سانپ نے کاٹ لیا مگر حضور ﷺ کی بیداری کے خوف سے ابوبکرؓ نے حرکت نہ کی۔ جب آنسو رسول پاک ﷺ کے چہرہ پر ٹپکے، آپ ﷺ نے بیدار ہو کر فرمایا: ابوبکرؓ کیا بات ہے؟ ابوبکرؓ نے عرض کیا حضور ﷺ پر میرے ماں باپ قربان ہوں، مجھے سانپ نے کاٹ لیا ہے؟ حضور ﷺ نے اپنا لعاب دہن لگا دیا، ابوبکرؓ کی تکلیف جاتی رہی۔ مدت کے بعد پھر اس کا دورہ پڑا اور یہی ان کی وفات کا سبب ہوا۔

دن سے مراد وہ دن ہے کہ جس دن آنحضرت ﷺ کی وفات ہوئی تو کچھ اہل عرب مرتد ہو گئے اور کہنے لگے ہم زکوٰۃ نہیں دیں گے۔ حضرت ابوبکرؓ نے فرمایا کہ اگر اونٹ کا ایک زانو بند بھی یہ لوگ مجھے نہ دیں گے تو میں ان سے جہاد کروں گا۔ میں نے کہا اے رسول

ﷺ کے خلیفہ! لوگوں سے نرمی اور الفت سے پیش آئیے۔ فرمایا: زمانہ جاہلیت میں تو، بڑا سخت اور غصہ ورتھا اور اب کیا اسلام میں بزدل اور نامرد بنتا ہے، بات یہ ہے کہ وحی کا سلسلہ تو منقطع ہو گیا، اب دین کامل ہو چکا اب میری زندگی میں دین میں نقصان آ سکتا ہے؟

☆ ”حضرت علیؓ کے صاحبزادے حضرت محمد بن حنفیہؓ کہتے ہیں: میں نے اپنے والد سے دریافت کیا کہ رسول اللہ ﷺ کے بعد سب سے افضل کون ہے؟ فرمایا: ابوبکرؓ۔ میں نے کہا ان کے بعد؟ فرمایا: عمرؓ۔“

حضرت شاہ ولی اللہ دہلویؒ نے لکھا ہے کہ احادیث سے حضرت ابوبکرؓ کی فضیلت چار وجوہات سے معلوم ہوتی ہیں:

- ۱۔ پوری امت میں سب سے اعلیٰ مقام پانا صدیقیت ہے۔
- ۲۔ ابتدائے اسلام ہی سے آنحضرت ﷺ کی اعانت کرنا۔
- ۳۔ نبوت کے کاموں کو تکمیل تک پہنچانا۔
- ۴۔ آخرت میں اعلیٰ مرتبہ پانا۔

حضرت محمد ﷺ سے ابوبکر صدیقؓ کے عشق و محبت کا اہم واقعہ

حضرت ابوبکر صدیقؓ کو کفار کی طرف سے بہت سی تکلیفیں برداشت کرنی پڑیں ان میں سے ایک دن یہ المناک واقعہ پیش آیا کہ حضور ﷺ دار ارقم میں تشریف فرما تھے۔ اس وقت حضرت ابوبکر صدیقؓ بار بار حضور ﷺ سے اصرار کرنے لگے کہ یا رسول اللہ کفار اپنے باطل معبودوں کی عبادت کھلم کھلا کرتے رہتے ہیں اور ان کی باتیں برسراعام پھیلاتے ہیں اور ہم حق پر ہونے کے باوجود کیوں خاموش رہیں۔ ہمیں چاہیے کہ ہم بھی اپنے اسلام کو برسراعام اعلان کر دیں۔ ان کے اس اصرار پر حضور ﷺ ان کو تسلی دیتے ہیں اور فرماتے ہیں کہ اے ابوبکرؓ ہم تو اب تک تھوڑے ہیں اب تک اعلان کا وقت نہیں آیا۔ یہ فرما کر حضور ﷺ اپنے اصحابؓ سمیت تشریف لے گئے اور ادھر حضرت ابوبکر صدیقؓ اٹھ کھڑے ہوئے اور باہر جا کر لوگوں کو اعلان اسلام کرتے رہے اور حضور ﷺ کی طرف لوگوں کو دعوت دیتے رہے۔ اسلام کا سب سے پہلا اعلان اور خطبہ حضرت ابوبکرؓ نے خانہ کعبہ کے سامنے دیا۔ یہ اعلان اور خطبہ سنتے ہی مشرکین مکہ نے آپؓ پر اور سارے مسلمانوں پر حملہ شروع کر دیا اور بہت سخت مارا اور حضرت ابوبکر صدیقؓ کو پاؤں سے روندنے لگے اور آپؓ کو بہت تکلیف پہنچائی گئی اور عتبہ بن ربیعہ حضرت ابوبکر صدیقؓ کو اپنی منقش جوتیوں سے مارنے لگا اور ان کے چہرے کو بگاڑ دیا۔ اس وقت حضرت ابوبکر صدیقؓ کے قبیلے کے لوگ آگئے اور حضرت ابوبکر صدیقؓ کو اٹھا کر اپنے گھر لے گئے اور ان کی موت پر ان کو یقین ہو گیا کہ وہ مر ہی جائیں گے۔ اس کے بعد وہ لوگ مسجد حرام میں واپس آئے اور اعلان شروع کر دیا کہ ابوبکرؓ کا انتقال ہو جائے تو ضرور بالضرور ہم تمہارے سردار عتبہ بن ربیعہ کو قتل کریں گے۔ پھر حضرت ابوبکرؓ کے پاس آئے، آپؓ بے ہوش تھے حتیٰ کہ دن کا آخری حصہ آیا اس کے بعد کلام کرنا شروع کیا اور ہوش سنبھالتے ہی جو بات زبان سے نکلی وہ یہ تھی کہ: ”حضور ﷺ کا کیا حال ہے؟“ یہ سن کر لوگ آپؓ کو ملامت کرنے لگے اور حضرت ابوبکر صدیقؓ اپنی بات ”حضور ﷺ کا کیا حال ہے“ دہراتے رہے۔ یہاں تک کہ ان کی والدہ فرمانے لگی کہ حضور ﷺ کے بارے میں ہمیں کوئی علم نہیں ہے۔ یہ سن کر حضرت ابوبکرؓ نے فرمایا کہ آپ ام جمیلؓ کے پاس جاؤ اور ان سے پتہ کرو کہ حضور ﷺ اس وقت کہاں ہیں۔ چنانچہ ان کی والدہ ام جمیلؓ کے پاس گئیں اور پوچھا کہ اے ام جمیلؓ تم محمد ﷺ بن عبد اللہ کو جانتی ہو وہ کہاں ہیں؟ انھوں نے جواب دیا کہ میں محمد ﷺ بن عبد اللہ کو جانتی ہوں اور نہ ابوبکرؓ کو جانتی ہوں۔ اس کے بعد ام جمیلؓ نے کہا کہ کیا میں تمہارے ساتھ اس کو دیکھنے کے لئے چلوں؟ والدہ نے فرمایا کہ ہاں اور وہ سیدھا ابوبکرؓ کے پاس گئیں۔

ابوبکرؓ کی حالت دیکھ کر اس نے چیخ ماری اور کہنے لگی کہ بے شک قوم نے تیرے ساتھ بہت برابر تاد کیا۔ میں امید رکھتی ہوں کہ اللہ اس قوم سے تیرا بدلہ لے گا۔ حضرت ابوبکرؓ نے ام جمیلؓ کو فرمایا کہ تم بتاؤ کہ حضور ﷺ کا کیا حال ہے؟ اس نے کہا کہ یہ تیری والدہ بیٹھی ہوئی ہے۔ حضرت ابوبکرؓ نے فرمایا کہ میری والدہ آپؓ کا راز کسی کے پاس نہیں کھولیں گی۔ یہ سن کر ام جمیلؓ نے حضور ﷺ کی حالت کے بارے میں بتایا کہ وہ بالکل ٹھیک ٹھاک ہیں اور اس وقت حضور ﷺ دار ارقم میں صحیح سالم موجود ہیں۔ یہ سن کر حضرت ابوبکرؓ نے فرمایا اس وقت تک کچھ کھانا نہیں کھاؤں گا اور نہ پیوں گا جب تک کہ حضور ﷺ کی خدمت میں حاضر نہ ہو جاؤں۔ یہ سن کر ان کی والدہ نے فرمایا کہ لوگوں کی پریشانی دور ہوگئی۔ جب انہیں نبی کریم ﷺ کی خدمت میں لے گئے اور حضور ﷺ نے حضرت ابوبکرؓ کا یہ حال دیکھا تو حضور ﷺ پر بڑی رقت طاری ہوگئی۔ اس کے بعد حضرت ابوبکرؓ نے فرمایا کہ یا رسول اللہ ﷺ! میرے ماں باپ آپ پر قربان ہوں اس وقت مجھے کفار کی طرف سے کوئی مصیبت نہیں پہنچی مگر یہ کہ لوگوں نے میرے چہرے پر حملہ کر کے زخم پہنچایا اور یہ میری والدہ ہے جو اپنے لڑکے کے ساتھ اچھا برتاؤ کرنے والی ہیں۔ آپ ﷺ دعا فرمائی کہ اللہ تعالیٰ ان کو جہنم کی آگ سے نجات عطا فرمائے۔ فوراً حضور ﷺ نے ان کی والدہ کے لئے دعا فرمادی اور ساتھ ساتھ ان کو اسلام کی دعوت دی، پس وہ اس وقت مسلمان ہو گئیں۔

حضرت ابوبکر صدیقؓ کے صفات و کمالات

شجاعت

”حضرت علیؓ نے ایک مرتبہ لوگوں سے سوال کیا کہ تمہارے نزدیک شجاع ترین کون شخص ہے؟ سب نے عرض کیا! آپؓ۔ آپؓ نے فرمایا میں ہمیشہ اپنے برابر کے جوڑے سے لڑتا ہوں یہ کوئی شجاعت نہیں۔ تم شجاع ترین شخص کا نام لو، سب نے کہا ہمیں معلوم نہیں۔ حضرت علیؓ نے فرمایا کہ شجاع ترین حضرت ابوبکر صدیقؓ ہیں، یوم بدر میں ہم نے رسول اللہ ﷺ کے لئے انہیں سائبان پایا تھا۔ ہم نے پوچھا کہ آنحضرت ﷺ کے پاس کون رہے گا کہ مشرکین کو آپ ﷺ پر حملہ کرنے سے باز رکھے۔ قسم خدا کی ہم میں سے کسی شخص کی ہمت نہ پڑی مگر ابوبکر صدیقؓ تنگی تلوار لئے کھڑے ہو گئے اور کسی کو پاس نہ پھٹکنے دیا اور جس شخص نے آپ ﷺ پر حملہ کیا، ابوبکر صدیقؓ اس پر حملہ آور ہوئے۔“

ایک دفعہ مکہ معظمہ میں مشرکین نے رسول اللہ ﷺ کو پکڑ لیا اور آپ ﷺ کو گھسیٹنے لگے اور کہنے لگے کہ تو ہی ہے جو ایک خدا بتاتا ہے۔ (واللہ) کسی کو کفار کے مقابلے کی جرأت نہ ہوئی مگر ابوبکر صدیقؓ آگے بڑھے اور کفار کو مار مار کر ہٹاتے جاتے تھے اور کہتے جاتے تھے کہ ہائے افسوس! تم ایسے شخص کو قتل کرنا چاہتے ہو جو کہتا ہے کہ میرا خدا ایک ہے۔ یہ فرما کر حضرت علیؓ رو پڑے اور فرمانے لگے: بھلا یہ تو بتاؤ مومن آل فرعون اچھے ہیں یا ابوبکرؓ؟ لیکن جب لوگوں نے جواب نہ دیا تو فرمایا جواب کیوں نہیں دیتے؟ واللہ! ابوبکرؓ کی ساعت ان کی ہزار ساعت سے بہتر ہے وہ تو ایمان کو چھپاتے تھے اور ابوبکرؓ نے ایمان کو ظاہر کیا۔

سخاوت

آپؓ صحابہ کرامؓ میں سب سے زیادہ سخی تھے۔ وسیع جنبھا الاتقی الذی یوتی مالہ یتزکی کے محور و مصداق آپؓ ہی ہیں۔ چنانچہ آنحضرت ﷺ نے فرمایا کہ جتنا مجھے ابوبکر صدیقؓ کے مال سے نفع پہنچاے کسی کے مال سے نہیں پہنچا۔ حضرت ابوبکر صدیقؓ رو کر عرض کرنے

لگے کہ میں اور میرا مال کیا چیز ہے جو کچھ ہے سب آپ ﷺ ہی کے ٹھیک ہے۔ ایک اور حدیث میں ہے کہ آنحضرت ﷺ حضرت ابوبکر صدیقؓ کے مال میں ویسا ہی تصرف فرماتے تھے جیسا اپنے مال میں۔ جس روز حضرت ابوبکر صدیقؓ ایمان لائے ہیں اس روز ان کے پاس چالیس ہزار درہم تھے، آپؓ نے وہ سب کے سب آنحضرت ﷺ پر خرچ کر دیئے۔ ایک روز حضرت عمرؓ عیش عسرت یا جنگ تبوک کے چندہ کا تذکرہ فرما کر کہنے لگے کہ آنحضرت ﷺ نے جب ہمیں مال تصدق کرنے کا حکم دیا تو میں نے حضرت ابوبکرؓ سے بڑھ کر مال تصدق کرنے کا مصمم ارادہ کہا اور پنا نصف مال تصدق کر دیا۔ رسول اللہ ﷺ نے مجھ سے دریافت کیا کہ اپنے اہل و عیال کے واسطے کچھ چھوڑا ہے۔ میں نے عرض کیا کہ باقی نصف۔ اتنے میں ابوبکر صدیقؓ اپنا سارا مال لئے ہوئے آگئے، آنحضرت ﷺ نے ان سے بھی وہی سوال کیا۔ انہوں نے جواب دیا کہ اہل و عیال کے لئے خدا اور رسول ﷺ کافی ہے۔ میں نے یہ دیکھ کر کہ میں ابوبکر صدیقؓ سے کسی بات میں نہ بڑھ سکوں گا۔

حضرت ابو ہریرہؓ سے روایت ہے کہ حضور نبی کریم ﷺ نے فرمایا کہ:

”میں سب کا احسان اتار چکا ہوں البتہ ابوبکر صدیقؓ کا احسان باقی ہے، اس کا بدلہ تو قیامت کے دن خدائے تعالیٰ دے گا۔ کسی شخص کے مال سے مجھے اتنا فائدہ نہیں پہنچا جتنا ابوبکر صدیقؓ کے مال سے۔“

علم و فضل

آپؓ صحابہ کرامؓ میں سب سے زیادہ عالم اور ذکی تھے۔ جب کسی مسئلے کے متعلق صحابہ کرامؓ میں اختلاف رائے ہوتا تو وہ مسئلہ حضرت ابوبکر صدیقؓ کے سامنے پیش کیا جاتا۔ آپؓ اس پر جو حکم لگاتے وہ عین ثواب ہوتا۔ قرآن شریف کا علم آپؓ کو سب صحابیوںؓ سے زیادہ تھا اسی لئے آنحضرت ﷺ نے آپؓ کو نماز میں امام بنایا۔ سنت کا علم بھی آپؓ کو کامل تھا۔ اسی لئے صحابہ کرامؓ مسائل سنت میں آپؓ سے رجوع فرماتے تھے۔ آپؓ کا حافظہ بھی قوی تھا۔ آپؓ نہایت ذکی الطبع تھے۔

آپؓ کو آنحضرت ﷺ کا فیض صحبت ابتدائے جوانی سے وفات تک حاصل رہا۔ زمانہ خلافت میں جب کوئی معاملہ پیش آتا تو آپؓ قرآن شریف میں اس مسئلہ کو تلاش فرماتے اگر قرآن شریف میں نہ ملتا تو آنحضرت ﷺ کے قول و فعل کے مطابق فیصلہ کرتے۔ اگر ایسا قول و فعل کوئی نہ معلوم ہوتا تو باہر نکل کر لوگوں سے دریافت فرماتے کہ تم میں کسی نے کوئی حدیث اس معاملے کے متعلق سنی ہے؟ اگر کوئی صحابیؓ ایسی حدیث بیان نہ فرماتے تو آپؓ جلیل القدر صحابہؓ کو جمع فرماتے اور ان کی کثرت رائے کے موافق فیصلہ صادر فرماتے۔

حضرت ابوبکر صدیقؓ عرب بھر کے بالعموم اور قریش کے بالخصوص بڑے نساب تھے، حتیٰ کہ جبر بن مفعمؓ جو عرب کے بڑے نسابوں میں شمار ہوتے ہیں، حضرت صدیق اکبرؓ کے خوشہ چین تھے اور کہا کرتے تھے کہ میں نے علم نسب عرب کے سب سے بڑے نساب سے سیکھا ہے۔ علم تعبیر میں بھی آپؓ کو سب سے زیادہ فوقیت حاصل تھی۔ یہاں تک کہ آنحضرت ﷺ کے عہد میں آپؓ خوابوں کی تعبیر بتایا کرتے تھے۔ امام محمد بن سیرینؒ کہتے ہیں کہ رسول خدا ﷺ کے بعد ابوبکر صدیقؓ سب سے بڑے معبر ہیں۔ آپؓ سب سے زیادہ فصیح تقریر کرنے والے تھے۔ بعض اہل علم کا اس پر اتفاق ہے کہ صحابہؓ میں سب سے زیادہ فصیح ابوبکرؓ علیؓ تھے۔ تمام صحابہؓ میں آپؓ کی عقل کامل اور اصابت رائے مسلم تھی۔

حسن معاشرت

عطاء بن صائبؒ کہتے ہیں کہ بیعت خلافت کے دوسرے دن حضرت ابوبکر صدیقؓ دو چادریں لئے ہوئے بازار کو جاتے تھے۔ حضرت

عمرؓ نے پوچھا آپؓ کہاں جا رہے ہیں؟ فرمایا بازار۔ حضرت عمرؓ نے کہا اب آپؓ یہ کام چھوڑ دیں، آپ مسلمانوں کے امیر ہو گئے ہیں۔ آپؓ نے فرمایا، پھر میں اور میرے اہل و عیال کہاں سے کھائیں؟ حضرت عمرؓ نے کہا کہ یہ کام ابو عبیدہؓ کے سپرد کیجئے۔ چنانچہ دونوں صحابہؓ ابو عبیدہؓ کے پاس گئے اور ان سے ابوبکرؓ نے کہا کہ میرا اور میرے اہل و عیال کا نفقہ مہاجرین سے وصول کر دیا کر۔ ہر چیز معمولی حیثیت کی چاہیے، گرمی اور جاڑوں کے کپڑوں کی بھی ضرورت ہوگی، جب پھٹ جایا کریں گے تو ہم واپس کر دیا کریں گے اور نئے لے لیا کریں گے۔ چنانچہ حضرت ابو عبیدہؓ ہر روز آپؓ کے یہاں آدھی بکری کا گوشت بھیج دیا کرتے تھے۔ ابوبکرؓ بن حفص کہتے ہیں کہ حضرت ابوبکرؓ نے انتقال کے وقت حضرت عائشہؓ سے فرمایا کہ مسلمانوں کے کام کرنے کی اجرت میں، میں نے کوڑی پیسے کا فائدہ حاصل نہیں کیا، سوائے اس کے موٹا جھوٹا پہن لیا۔ اس وقت مسلمانوں کا تھوڑا یا بہت کوئی مال سوائے اس حبشی غلام، اونٹنی اور پرانی چادر میرے پاس نہیں ہے۔ جب میں مر جاؤں تو ان سب کو عمرؓ کے پاس بھیج دینا۔

سیدنا حسن بن علیؓ سے روایت ہے کہ حضرت ابوبکرؓ نے انتقال کے وقت حضرت عائشہ صدیقہؓ سے فرمایا کہ میرے مرنے کے بعد یہ اونٹنی جس کا دودھ ہم پیتے تھے اور یہ بڑا پیالہ جس میں ہم کھاتے تھے اور یہ چادریں، عمر فاروقؓ کے پاس بھیج دینا کیونکہ میں نے ان چیزوں کو بحیثیت خلیفہ ہونے کے بیت المال سے لیا تھا۔ جب حضرت عمرؓ کو یہ چیزیں پہنچیں تو انہوں نے فرمایا کہ خدائے تعالیٰ ابوبکرؓ پر رحم فرمائے کہ میرے واسطے کیسی کچھ تکلیف اٹھائی ہے۔ حضرت ابوبکر صدیقؓ نے بیت المال میں کبھی مال و دولت جمع نہیں ہونے دیا، جو کچھ آتا مسلمانوں کے لئے خرچ کر دیتے، فقراء و مساکین پر بھصہ مساوی تقسیم کر دیتے تھے۔ کبھی گھوڑے اور ہتھیار خرید کر فی سبیل اللہ دے دیتے۔ کبھی کچھ کپڑے لے کر غرباء صحرائین کو بھیج دیتے حتیٰ کہ جب عمرؓ نے آپؓ کی وفات کے بعد معہ اور چند صحابہؓ کے بیت المال کا جائزہ لیا تو بالکل خالی پایا۔ محلہ کی لڑکیاں اپنی بکریاں لے کر آپؓ کے پاس آ جایا کرتیں اور آپؓ سے دودھ دھوہا کر لے جاتیں۔ صدیق اکبرؓ بہت سے آدمیوں میں مل جل کر اس طرح بیٹھتے کہ کوئی پہچان بھی نہ سکتا تھا کہ ان میں خلیفہ کون ہے۔

معجزات رسول ﷺ میں حضرت ابوبکرؓ کی شرکت کا واقعہ

ہجرت

۲۷ صفر ۱۳ نبوت شب پنج شنبہ کو نبی ﷺ نے ہجرت فرمائی۔ حضور ﷺ اول حضرت ابوبکرؓ کے مکان پر تشریف لائے۔ آنحضرت ﷺ ان کو ساتھ لے کر تاریکی شب میں مکہ سے جانب جنوب کوہ ثور کی طرف روانہ ہوئے۔ راستہ سنگلاخ اور دشوار گزار تھا۔ سیدنا ابوبکرؓ نے آنحضرت ﷺ کو کندھے پر اٹھالیا تاکہ حضور ﷺ کے پاؤں مبارک نکلیے پتھروں سے زخمی نہ ہونے پائیں۔ آخر ایک غار پر پہنچ کر سیدنا ابوبکرؓ نے نبی ﷺ کو باہر بٹھرایا اور خود اندر گئے، غار کو صاف کیا، بدن کے کپڑے پھاڑ پھاڑ کر تمام روزن بند کیے پھر نبی ﷺ سے اندر تشریف لانے کے لئے عرض کی۔

صبح کو قریش سیدنا ابوبکرؓ کے گھر پہنچے دواڑہ کھٹکایا، اسماء بنت ابوبکرؓ باہر نکلیں۔ ابوجہل نے کہا لڑکی تیرا باپ کہاں ہے؟ کہا مجھے کیا خبر، اس پر ابوجہل جھجھلایا۔ حضرت اسماءؓ کے ایک طمانچہ ایسا کھینچ مارا کہ ان کے کان کی بالی نیچے گر گئی۔

اب قریش حضور ﷺ کی تلاش میں نکلے اور چلتے چلتے غار کے دہانہ پر آ گئے۔ سیدنا ابوبکرؓ نے آہٹ پائی تو عرض کی دشمن بالکل قریب آ گیا ہے اگر انہوں نے اپنے قدموں کی طرف دیکھا تو ہمیں دیکھ لیں گے۔ آپ ﷺ نے فرمایا: لا تحزن ان اللہ معنا (پارہ ۱۰، رکوع

(۱۳) گھبراؤ نہیں خدا ہمارے ساتھ ہے۔

”اللہ اکبر!“ یہ کمال فضل و شرف ہے کہ اللہ تبارک و تعالیٰ نے اس محبت میں جس میں نبی ﷺ کو لے لیا تھا، سیدنا ابوبکر صدیقؓ کو بھی شامل فرمادیا۔

حضرت اسماء بنت ابوبکر صدیقؓ کا بیان ہے کہ ابا تو تمام زرقند جو پانچ چھ ہزار درہم تھا، اپنے ہمراہ لے گئے تھے۔ ان کے چلے جانے کے بعد میرے دادا نے کہا: لڑکی معلوم ہوتا ہے کہ ابوبکر تمہیں بھوکا پیاسا چھوڑ گیا ہے اور تمہارے لئے کچھ بھی باقی نہیں چھوڑا (وہ نابینا تھے)۔ میں نے کہا: دادا جان! وہ ہمارے لئے کافی مال چھوڑ گئے ہیں۔

اسماءؓ نے ایک پتھر لیا اسے کپڑے میں لپیٹ کر اس گڑھے میں رکھ دیا جس میں مال رکھا ہوتا تھا پھر دادا کا ہاتھ پکڑ کر لے گئیں، کہا ہاتھ لگا کر دیکھئے سب مال موجود ہے۔ ابی قحافہ نے ٹٹول کر کہا خیر اب ابوبکر کے چلے جانے کا زیادہ افسوس نہیں۔

اللہ اکبر! یہ قوت ایمانیہ بیشک صدیق اکبرؓ ہی کی بیٹی کی ہو سکتی ہے۔ آج بڑے بڑے مشہور مدعیان علم و فضل اور صاحبان زہد و ورع اور سخی و جواد ترین لوگ بھی ایسے وسیع الظرف اور عالی حوصلہ نہیں پائے جاتے، وہ بھی آزمائش کے مقامات میں اکثر ڈگمگا جاتے ہیں۔ اللہ تعالیٰ ہم سب اہل ایمان پر رحم فرمائے اور ہمیں صحابہ کرامؓ اور اسلاف عظام کے اسوہ نیک پر پیروی کی توفیق خیر سے بہرہ ور فرمائے۔ (آمین)

الغرض نبی ﷺ اور ابوبکر صدیقؓ اس غار میں تین دن رہے۔ رات کے اندھیرے میں اسماء بنت ابوبکرؓ گھر سے روٹی دے جایا کرتیں۔ عبداللہ بن ابوبکرؓ اہل مکہ کی باتیں سنا جاتے۔ عامر بن فہیرہ سیدنا ابوبکرؓ کی بکریوں کے چرواہے تھے، شب کو ریوڑ لا کر بقدر ضرورت دودھ دے جاتے نیز ریوڑ سے وہاں آنے والوں کے آثار قدم کو بھی مٹا جاتے۔

تین روز کے بعد لوگوں میں یہ چرچا دب گیا۔ چوتھی شب عبداللہ بن ابی بکرؓ مکہ سے دو اونٹیاں جن کو سیدنا ابوبکر صدیقؓ نے کچھ عرصہ پہلے ہجرت کے لئے تیار کر رکھا تھا، لے کر حاضر ہوئے۔ حضرت اسماء بنت ابوبکرؓ گھر سے راستہ کے لئے خوراک لائیں، اسے اونٹ پر باندھ کر لٹکانے کے لئے رسی درکار تھی۔ رسی تو وہاں نہ ملی، حضرت اسماءؓ نے اپنا نطق کو دو حصوں میں پھاڑا اور اس کے ایک حصہ سے زاد راہ کو کچا وہ سے باندھ دیا اور دوسرے حصہ سے اپنی کمر کو باندھا، اس موقع پر نبی ﷺ نے ذات النطاقین سے انہیں ملقب فرمایا۔ (نطاق اس کپڑے کو کہتے ہیں جو پٹکے کی مانند عرب کی عورتیں کمر سے باندھا کرتی تھیں جس کا ایک سرا گھٹنے تک اور دوسرا نیچے تک لگتا تھا)۔

اس سفر مبارک کا بیان بہ زبان صدیقؓ حسب ذیل ہے

ایک اونٹنی پر نبی ﷺ اور دوسری پر عامر بن فہیرہ (حضرت ابوبکرؓ کے غلام) اور عبداللہ بن اریقظ (جسے رہبری کے لئے نوکر رکھ لیا تھا) سوار ہوئے اور صبح سویرے ہی شب کی تاریکی میں یہاں سے جانب مدینہ روانہ ہوئے۔ سارا دن اور ساری رات سفر مسلسل جاری رہا۔ دوسرے دن دو پہر کو جب دھوپ سخت ہو گئی تب ذرا ٹھہرے۔ میں نے نظر دوڑائی، ایک چٹان دکھائی دی، اس کے سایہ میں نبی ﷺ کے لئے جگہ صاف کر کے ایک کپڑا بچھایا۔ نبی ﷺ لیٹ گئے اور میں دودھ کی تلاش میں نکلا۔ اسی اثناء میں ایک چرواہا بکریاں چراتے ہوئے نظر آیا۔ میں نے اس سے دریافت کیا کہ ان بکریوں میں دودھ ہے؟ کہا ہاں ہے۔ تب میں نے اسے دودھ دہنے کے لئے کہا اور اول اس کے ہاتھ صاف کرائے، پھر برتن کے منہ پر کپڑا باندھ کر اس کو دیا۔ وہ دودھ لے آیا تو میں نے اسے خوب ٹھنڈا کیا اور اس میں قدرے پانی ملا کر رسول اللہ ﷺ کی خدمت مبارک میں لایا۔ حضور ﷺ بیدار ہو چکے تھے۔ میں نے دودھ پیش کیا، آنحضرت ﷺ نے اسے نوش فرمایا۔ میں بہت

شاد ماں تھا کہ میری محنت ٹھکانے لگی۔

پھر میں نے عرض کی کہ چلنے کا وقت ہو گیا ہے، پھر ہم وہاں سے سوار ہو گئے۔ راہ میں سراقہ بن مالک ملا، یہ اس وقت تک اسلام سے مشرف نہ ہوا تھا اور کفار سے ایک سواونٹ کے انعام کا وعدہ لے کر حضور ﷺ کی گرفتاری کے ارادہ سے تلاش میں چلا آ رہا تھا۔ جب بہت نزدیک آپہنچا تب نبی ﷺ نے زبان مبارک سے فرمایا: اے اللہ جس طرح تجھے منظور ہوا سے روک لے۔ زمین اگرچہ بہت سخت تھی مگر سراقہ کا گھوڑا زمین میں دھنس گیا۔ سراقہ نیچے اتر پڑا اور حضور ﷺ سے معافی کا خواہگار ہوا۔ حضور ﷺ نے معاف فرما دیا اور حضور ﷺ کی دعا سے اس کا گھوڑا نکل آیا اور وہ واپس لوٹ گیا۔ الغرض، ۱۲ ربیع الاول بروز جمعہ سنہ ایک ہجری بوقت سہ پہر یہ دشوار گزار سفر ختم ہوا اور آنحضرت ﷺ مدینہ میں داخل ہوئے۔

نبی ﷺ مدینہ میں سیدنا ابوالیوب انصاریؓ کے ہاں فروکش ہوئے اور ابوبکر صدیقؓ مقام سخ میں حبیب بن اساف اور بروایت زید بن خارجہ بن ابی زہیر کے ہاں ٹھہرے۔ یہ ہر دو بزرگ قبیلہ بنی حسرت بن حزر ج سے ہیں۔ مدینہ میں قیام فرما کر نبی ﷺ نے سنہ ایک ہجری میں باہمی ارتباط و نصرت کے لئے مہاجرین و انصار کے درمیان سلسلہ مواخات عقد فرمایا، ابوبکر صدیقؓ کے بھائی زید بن خارجہ ابی زہیر انصاری بنائے گئے۔

سیدنا صدیق اکبرؓ کی آخری گھڑیاں

۲۲ جمادی الاخریٰ، ۱۳ ہجری بروز شنبہ کو مابین مغرب و عشاء اس دار فانی سے عالم بقا کی طرف انتقال فرمایا اور شب انتقال ہی کو رسول اللہ ﷺ کے پہلوئے مبارک میں آپ کو دفن کیا گیا۔ انتقال سے پیشتر فرمایا کہ مجھے رسول اللہ ﷺ کے پہلو میں دفن کرنا اور اسی چادر میں جو اس وقت پہنے ہوئے ہوں مجھے کفن دینا کیونکہ زندہ کو مردہ کی نسبت نئے کپڑے کی زیادہ ضرورت ہے۔ اسماء بنت عمیس (زوجہ صدیقؓ) مجھے غسل دیں اور عبد الرحمن (پسر صدیقؓ) ان کی مدد کریں۔ پھر اپنے مال میں سے پانچواں حصہ فی سبیل اللہ خیرات کرنے کی وصیت فرمائی اور فرمایا:

اخذ من مالی ما اخذ اللہ من فی المسلمین۔

”جتنا حصہ مال فی میں اللہ تعالیٰ منظور فرماتا ہے، میں اتنا ہی حصہ اس کی راہ میں خیرات کرتا ہوں۔“

پھر دریافت فرمایا: دیکھو ابتداء خلافت سے اس وقت تک میں نے کس قدر مال لیا ہے؟ اس قدر رقم کو میری طرف سے ادا کرو۔

سیدنا صدیق اکبرؓ کی وفات پر صحابہؓ کی تقریریں

سیدہ عائشہؓ کی تقریر

آپؐ کے انتقال پر سیدہ عائشہؓ نے فرمایا:

”پیارے باپ! خدا آپ کے چہرہ کو نورانی کرے اور آپ کی کوششوں کا نیک پھل لائے۔ آپ نے اپنے اٹھ جانے سے دنیا کو ذلیل اور عقبیٰ کو عزیز کر دیا۔ اگرچہ آپ کی مصیبت رسول اللہ ﷺ کے انتقال کے بعد سب سے بڑی مصیبت ہے اور آپ کی موت تمام حوادث سے بڑھ کر حادثہ ہے لیکن کتاب اللہ صبر پر نیک اجر کا وعدہ لاتی ہے، لہذا میں آپ پر صبر کر کے وعدہ الہی کے ایفاء کو پسند کرتی اور آپ کے لئے

طلب مغفرت کرتی ہوں۔ خدا آپ کو اس رخصت کرنے والی کا سلام پہنچائے جس نے آپ کی زندگی سے نفرت کی نہ آپ کے حق میں قضاۓ الہی کو برا جانا۔“

تقریر سیدنا عمر فاروقؓ

سیدنا عمر فاروقؓ نے فرمایا:

”اے خلیفہ رسول اللہ ﷺ! آپ نے اپنے بعد قوم کو سخت تکلیف میں مبتلا کر دیا۔ آپؐ کے گرد راہ تک پہنچنا مشکل ہے پھر میں آپ تک کیونکر مل سکتا ہوں؟“

تقریر سیدنا علی المرتضیٰ کرم اللہ وجہہ

سیدنا علی المرتضیٰ کرم اللہ وجہہ نے فرمایا:

”اے ابوبکر! خدا آپ پر رحم فرمائے۔ بخدا آپ تمام امت میں سب سے پہلے اسلام لائے اور سب سے زیادہ ایمان کو اپنا خلق بنایا۔ سب سے بڑھ کر کامل یقین، سب سے زیادہ غنی تھے۔ سب سے بڑھ کر نبی ﷺ کی حفاظت کرنے والے اور سب سے بڑھ کر اسلام کی خدمت گزار اور سب سے بڑھ کر اسلام کے دوستدار تھے اور خلق و فضل و سیرت و صحبت میں آنحضرت ﷺ سے آپ کو سب سے زیادہ نسبت حاصل تھی۔ خدا آپ کو اسلام اور رسول اللہ ﷺ اور مسلمانوں کی طرف سے جزائے خیر دے۔ آپ نے اس وقت رسول اللہ ﷺ کی تصدیق کی جب لوگوں نے تکذیب کی اور اس وقت غم خواری کی جب اوروں نے بخل کیا۔ جب لوگ نصرت و حمایت سے رکے رہے آپ نے اس وقت رسول اللہ ﷺ کا ساتھ دیا۔ آپ کو خدا نے اپنی کتاب میں صدیق فرمایا اور آپ کی شان میں والذی جاء بالصدق (اور جو سچ لے کر آیا اور جس نے تصدیق کی) فرمایا ہے۔ اس سے مراد آنحضرت ﷺ اور آپ ہیں۔ بخدا آپ اسلام کا قلعہ تھے۔ نہ آپ کی حجت میں غلطی ہوئی اور نہ آپ کی بصیرت میں ضعف آیا۔ جن آپ کو کبھی چھو بھی نہیں گیا۔ آپ پہاڑ کی مثل مضبوط تھے جسے نہ تند ہوا نہیں ہلا سکتی ہیں اور نہ اکھاڑنے والے اکھاڑ سکتے ہیں۔ آپ ایسے ہی تھے جیسا رسول اللہ ﷺ نے فرمایا تھا یعنی ضعیف البدن، قوی الایمان، منکسر المزاج، اللہ کے ہاں آپ عالی مرتبت تھے۔ زمین پر بزرگ اور مومنوں میں افضل تھے۔ آپ کے سامنے کوئی بے جاطع اور ناجائز خواہش نہیں کر سکتا تھا۔ آپ کے نزدیک کمزور قوی اور قوی کمزور تھا یہاں تک کہ طاقتور سے لے کر ضعیف کو اس کا حق دلا دیا جائے۔ خدا ہمیں آپ کے اجر سے محروم نہ کرے اور آپ کے بعد ہم کو گمراہ نہ کرے۔“



+++ ختم شد +++